

KUTTUMBA KUTTUMB ZA: KHURSACHI VATT AMCHI KORUM-YA

Jezun chol'loli khursachi vat jivitak niyallunk adar

Ekvoddim, Kuttumbant, Somudayant vo Firgojent vaprum yeta



Toyar korpi

Dhormpranttik Kuttumb Seva Kendr, Göy

Suchipotr

- 1. Kuttumba, Jezuchea koxttanher niyallun, kuttumbik jivit jiye.....pan 3**
- 2. Kuttumba, Jezu amchem boll!pan 9**
- 3. Kuttumba, mog amchem misanv: khuxalkayen fuddem vhorum-ya..pan 15**

Boroupi

Pri. Kennet Teles, Pri. Clifford Castelino ani Dr. Roshan Nazareth

1. Kuttumba, Jezuchea koxttanher niyallun, kuttumbik jivit jiye

SURVATECHIM UTRAM: Mogall bhavam-bhoinnino aichi khursachi vatt niyallunk maye-mogacho yevkar. Hi khursachi vatt niyall'tana, ami Jezuche koxtt niyallun-ya, ani Devak zai toslem jivit jiyeunk boll gheum-ya. Dor eka kuttumbak chear zobabdareo lagu zatat ani teo xevottak pavouk dor eka kuttumban bharim vavrunk zai. Teo oxeo: i. Mon'xancho somuday bandop; ii. Jivitachi seva korop; iii. Somazachê udorgotint misoll zavop ani iv. Povitr Sobhechea jivitant ani karyant vantto ghevop. Oxench amche ghorabe apleo zobabdareo pallunk, hi khursachi vatt amkam faideachi zaunk Deva lagim magum-ya. (*Ogeponn hem utor mhonnchem nhoi, bogor tea vellar thoddeo ghoddeo ogeponn sambalchem*).

POILEM STHAN: Jezucher mornnchem formonn martat.

Dor eka kuttumbak zonnacho ekchar (*a community of persons*) jiyeunk zobabdari asa. Hem, eka-meka sovem mog aslearuch, ani ekchara khatir teagi jivitachem mon aslearuch, disun yeta. Oslench kuttumb jivall kuttumb! Hich ti Devachi khoxi ji ami poilê-voilê suvater dovrunk zai.

Punn zaitech pavtt amkam zai toxem korun ami hi Devachi yevzonn pattim dovorlea. Jezucher mornnchem formonn marlam. Zaitê pavtt amchea kuttumbachea vangddianher mornnchem formonn marun, ragan jiyeun, zonnacho ekchar, (*a community of persons*), zaunk nam. (*ogeponn*) KAKLUT AMCHI KOR SAIBA.

DUSREM STHAN: Jezuchea khandar khuris ghaltat.

Kuttumbachi dusri mull zobabdari mhollear, Devachê rochnnechea vavran sohobhageli zaunk (*to participate in God's act of creation*). Kusveant eka disachem bhurgem vo apang jiv asum; tea Devachê rochnnek man diunk favo. Dor eka kristanv kuttumban, ek vo don bhurgim purohacher, gorbpattacher, addechea upayanher (*contraception*) ani 'population control'-acher nixed marunk favo. Zobabdar avoi-bapuiponn apnnaunk favo. Hê toren ami Jezuche khorele xis mhonn ami dakholl kortanv.

Punn ami Povitr Sobha oxem kiteak sangta tem xikunk proitn korunk nant. Portench zalear zaiteank ami zata titlim unni bhurgim sonvsarant haddunk addeche upay vaprun, Jezuchea khandar khursacho bhar zhodd kela. (*ogeponn*). KAKLUT AMCHI KOR SAIBA.

TISREM STHAN: Jezu poilê pautt dhornnir poddta

Eka kuttumbant, tin toramni Povitr Sobhe khatir vavrunk, Jezu ulo korta. Bori khobor sot'manunk ani porgottunk (**provadik**), ek somuday koso Deva lagim son'vad (dialogue) korunk ani dusream khatir magunk (**yadniki**) ani ek somuday koso dusreanichi seva korunk (**gonvllik**).

Punn amchea kuttumbant, aplêponn poilea-voilea zagear dhorlam, amchea somudayant misoll zaunk favo titli umed dakhounk nam. Dusream khatir ek somuday koso magunk nam, seva korunk vell nam mhonn porgottailam. Oxem korun, Jezucho vavr odik bharadik korun, Tachea khursachea bharan Taka dhornir xevttila (*ogeponn*). KAKLUT AMCHI KOR SAIBA.

CHOVTEM STHAN: Jezu aple avoik mellta.

Eka kuttumbachi chovti zobabdari mhollear somazachea udorgoti khatir bhagidar zaunk. Devan eka kuttumbak, ekchar (*communion*) ani vanttop (*sharing*) onbhovpachem mull khatem mhonn rochlam. Soimbanuch ek kuttumb dusrea kuttumbank ani somazak ugttem. Aplem mon'xallaiponn (*humanness*) somazant fankoita.

Punn zaitê pautt amchea kuttumban hem amchea kuttumbachem soimb dhampun, aplich udorgot kelea. Somazant ekchar ani vanttop onbhovunk kelolea utrak patt kelea. Oxem korun koxttamnim aslolea Jezuk polleun aiz pasun Saibinn Maim roddta (*ogeponn*). KAKLUT AMCHI KOR SAIBA.

PANCHVEM STHAN: Jezuk khuris vhorunk adar mell'ta.

Dor eka kuttumban apli somajik zobabdari vollkhun, sorkaracheo sovloti pavona thaim pavounk goroz. Rajkarnnant pasun (*in politics also*) aplem somajik karia fuddem vhorun, boreponn haddunk zata ani goror asa. Dor eka kuttumban, sorkari kaide ani songhott'nam (*organization*),

somaza ani poriaavoronna add nam asunk/vavrunk, nhoich fokot chotur ravunk zai, bogor kuttumbache hok'k ani zobabdareo rakhunk ani pallunk aslelea kaideank ani songhott'nnank tenko diunk goroz.

Punn chodd-xim amchi kuttumbam rajkaronnant bhitor sorunk bhietat vo apleak faideak poddta toslea kaideank ani songhott'nnank tenko ditat. Oxem korun, Simanv Cyrenkaran Jezuk adar dilolo toso ami somazak adar dinastanav, Jezucho khuris, 'Tum ekloch fuddem vhor' mhonnun, khell pollela (*ogeponn*). KAKLUT AMCHI KOR SAIBA.

SOVEM STHAN: Veronica Jezuchem mukhamoll pusta.

Dor eka mon'xachem boreponn rakhunk ani fulounk, somazak ani kuttumbak eka-meka sovem zobabdari asa. Oxem korunk sorkaran kuttumbank favo to tenko ani ut'tejon (*encouragement*) diunk, fuddariponn gheunk zai. Eka kuttumban apleo soglleo zobabdareo pallunk, zaum teo arthik (*financial*) vo somajik (*social*) vo xixxonnik (*educational*) vo rajki (*political*) vo sonvskrutik (*cultural*), sorkaran aplea khateam vorvim adar diunk zai.

Punn oxem nam zaun, dor ek kuttumb apleachench polleunk harpit urta ani sorkar apnnank borem dista toso vagta. Hantun dor eka mon'xachem boreponn thoich urta. Haka lagun zaitim amchim bhav-bhoinnam sonstat, cheponnant asat ani bekar bhonvtat. Oxem korun amchem kuttumb, Veronican Jezuchem mukhamoll puslolem toxem, dusream kuttumbamchim mukhamollam pusunk, soeg ibaddla. (*ogeponn*). KAKLUT AMCHI KOR SAIBA.

SATVEM STHAN: Jezu dusrê pautt dhornnir podtta.

Dor eka kuttumbant, ostorek man diunk kherit zobabdari asa. Hoch man-respet dadleamni aplea kuttumban diun ani kuttumba bhair-ui, hoch man samballunk, dusrea dadleank xikouchi goroz asa.

Punn oxem kainch zai nam, portench zalea je vortoman potrancher, TV-cher, zahirati (*advertisement*) vorvim ostoriancho man denvoitat, tancher ami amcho tallo ubharun dusreank chotur korunk na. Oxem ami kortanv tednam ami Jezuk dukhoitanv. Jezucho bharadik khuris

odik zhodd korun Taka portun – portun zomnir xevttitanv (*ogeponn*). KAKLUT AMCHI KOR SAIBA.

ATTHVEM STHAN: Jeruzaleachea ostoriank Jezu buzvon dita.

Ek poti-poitinn, logna disa, aplo mog, sogllea mekkleponnan, sogllê purnntayen, moro porian visvaxi ani follvont kortolim mhonn bhas ditat. Hoch to Jezun amchê sovem kelolo mog!

Hoch mog poti-potinn ekameka sovem chalu dovrunk unddea-sorea rupan hajir zaun, Jezu tankam ghottai dita. Hich ghottai Jezun Jeruzaleachea ostoriank don hozar odik vorsam pattim dil’li. Hich ghottai gheun ekameka sovem oslo mog chalu dovrunk ami toyar asanv? (*ogeponn*). KAKLUT AMCHI KOR SAIBA.

NOVEM STHAN: Jezu tistrê pautt dhornnir poddta.

Amchea ghoddialacho pott’to tuttlo zalear ami to rokddoch sarko kortanv; piddent poddleanv zalear rokddinch voizager dhanvtanv ani avddicho T.V. serial chukounk poddlem zalear zaitim zannam tiddtanv. Punn somazant, amchea porivoronant, vaitt zata tem polleun, sorkar naka zalole kaide kaddta tedna, zaitim ami, khobor naslolea porim vagtanv. Oxem kiteak?

Amche dongor ani zhaddam katortat tednam, tollim ani nodi bhoxttoutat (*polluted*) tednam amchea xetamni, chicklachea zageamni (*marshy areas*) mati ghalun puroitat tednam, amchê bhuimcho khunn zata ani ami tika jivexim martanv. Jitlê pautt ami hem aikotanv ani polletanv astanam, ami anink husko pasun dhorinanv. Ami Jezucho khuris odik bharadik korun, Taka zomnir xevttitanv (*ogeponn*). KAKLUT AMCHI KOR SAIBA.

DHAVEM STHAN: Jezuk vingllo kortat.

Amchim zaitim bhavam-bhoinnam, sombhovlolea bhurgeak zolmank haddchê poilinch, voktam gheun vo gorbhpatt korun, marun uddoitat. Kitlech amche voiz, fattim-fuddem pollenastana, ultrasoundacher vo thodde rogtache topas korun, bhurgem sarkem dislem nam vo sarkem nam

zaupacho risk asa zalear bhurgeak marun uddoipacho sol'lo (*advice*) ditat. Oxê toren aicho somaz mornnache sonskrutaien budd'lolo asa.

Hacher nixed marchê bodlek, oslea bhurgeancho jiv rakhchê bodlek ami ogi ravleanv. Kosloi to jiv asum, taka jiyepacho hok'k asa, hacho prochar ami korunk nam. Jednam ami osleo boreo khobro korpacheo kuxin dovortanv tedna, ekê bhaxen Jezuk vingllo kortanv. Taka ami nakartanv (*ogeponn*). KAKLUT AMCHI KOR SAIBA.

EKRAVEM STHAN: Jezuk khusar khillaitat.

Ami ek kuttumb koxem, zaum firgojent, zaum Gram Sobhek, vo zaunk somazachea udorgoti khatir zomati zatat tedna, vochon, amchem kuttumbik karya vavharant ghalunk goroz. Amchem rajkaronn (politics) sarkem mhellem zalam, sorkar amchem polleunuch ghenam, oxench mhonnon fattim ravtanv.

Ek kuttumb koxem osle vixoi kuttumbant bhasabhas korun, kuttumbachê ani somazachê udorgoti khatir amchem hat-bott ami lainanv tedna, ami Devachi yevzonn, mhonggê, boremponn haddinanv. Oxem korunk ami fuddem soronanv zalear, ami dispottim Jezuk, hea choltolea vaittan, khursar khillaiteleanv. (*ogeponn*). KAKLUT AMCHI KOR SAIBA.

BHARAVEM STHAN: Jezu khursar morta.

Jezu khursar morta zalear Povitr Sobha zolmank yeta. Tor Povitr Sobhen vavurtolo konn? Dubav viret kuttumbache vangddi. Povitr Sobhechea vavrant misoll zaun Jezuche hat-paim zaunk dor eka kuttumbachi zobabdari.

Oxem aiz pasun ami vhoddle umedin Firgojechea vavrant bhag gheun zaum tem dotorn xikounk, somudayacho fuddari, sonvsthacho vangddi vo family cellacho vangddi zaunk, Jezucho vavr fuddem vhoronk nam. (*ogeponn*). KAKLUT AMCHI KOR SAIBA.

TERAVEM STHAN: Jezuchi nirmoll kudd khursavoili denvoitat ani Tachea Mayechea gopant ghaltat.

Somazant aiz loz mhonnta ti unni zait veta. Zaun tem nhespant vo vagnnukent, TV ani her jahiratini kitem-i cholta tem polleun aiz zaito lok, bhov korun tornnattim, aplem nirmollponn ogddaitat.

Jezuchi meloli kudd Mariechea hatant ghalun tika kitem bhoglem zait? Aiz amchim tornnattim aplem nirmollponn ogddaitat tedna, Mariek tench bhogta. Ami kedna-i tori amchem, vo amchea kuttumbachea vangddiamni, aplem nirmollponn, zaun nhespant vo vagnnukentlean ogddailam zalear Deva mukhar bhogsonnem magum-ya. (ogeponn). KAKLUT AMCHI KOR SAIBA.

CHOVDAVEM STHAN: Jezuk fondant nikipitat.

Jezu fondant-uch urlo nam. Tisrea disa punorjivont zalo, sorgar choddlo ani aiz To Bapachea uzveak boson, amchê pasot Bapa lagim vinonti korit asa. Amchem kuttumbik jivit favo tê porim jiyek nam, tite-i pautticho ugddas korun-ya ani Jezu borabor fondant nikipum-ya (ogeponn).

Punn hangach ravumchim nhoi! Jezu borabor novea kuttumbik jivitant bhitor sorun, Devachea moga sarkelo amcho mog korun-ya: Soglea mekleponnan, sogllê purntayen, moro porian visvaxi ani follvont. Hench tem amchem kristanvponn, punorjivont jivit jivop. Oxem korun Jezu lagim amkam boll magum-ya (ogeponn). KAKLUT AMCHI KOR SAIBA.

XEVOTTACHEM MAGNNEM: Mogalla Bapa, dor eka amchea Bisp Saiban hea vorsachea gonvllik chittintlean, kuttumbak lagu zateleo chear zobabdareancho amkam ugddas kel'lo: Ami zonnacho ekchar ghoddunk, bhurgeank sonvsarant haddunk ugttim ravunk, somazachea boreponna khatir vavrunk ani Povitr Sobhe khatir aplo jiv khorchunk. Tacho aiz ami, aniek pautt hi khursachi vatt choltana niyall kela. Teo zobabdareo amchea kutumbant lagu korun ani teo xevottak pavunk, dor eka amchea kuttumbachea vangddiank bharim vavrunk aitim kor. Tuji khoxi mhonn vollkhun, ani hem amchem missanv xarti pavunk hi niyall'leli khursachi vatt amkam sfurti zaunk. Hem ami magtanv teach Krista amchea Somia vorvim. AMEN.

2. Kuttumba, Jezu amchem boll!

SURVATECHIM UTRAM: Mogall bhavam-bhoinnimnô, Jezuchea khursachi vatt choltana ‘Kuttumba, Jezu amchem boll!’ hea vixoyacher ami niyall korteleant. Tor ami dor eklim Jezuchea panvlamni amkanch ghalun, hi Jezun tankleli khursachi vatt cholun-ya ani Jezuchem boll gheun jivit bodlun, amchem kuttumb novsorun-ya. (*Ogeponn hem utor mhonnchem nhoi, bogor tea vellar thoddeo ghoddeo ogeponn samballchem*).

POILEM STHAN: Jezucher mornnachim formonn martat.

Mogalla Jezu, hea sonvsarant astana Tunvem Tujea jinnehê chalint, Povitr Tritvechea mogachim rupnnem dakholl kelem. Kaim borem porzollit tem! Tori astana tea nixttur mon’xamni Tujer mornnachim formonn marlem.(*ogeponn*)

Dor eka kuttumbant ami ekamekak mogachim dennem zaunk zai.Thambonastana dusreak ami Povitr Tritvecho rupkar zaunk zai. Zaitê pavtt ami oxem jiyek chukleanv. Punn dusrim amkam ho mogacho rupkar zaunk nam tedna, ami tancher formonn marlam. Formonn marina toslim mon’xam ami zateleanv mhonn bhas diun mhonnum-ya. **KAKLUT AMCHI KOR SAIBA.**

DUSREM STHAN.: Jezuchea khandar khuris ghaltat.

Mogalla Jezu, Tum sogleam sovem ekcharan jiyelo. Ekchar porgott’lo.Tori astana Tum futti ghaltai mhonn gharannem ghalun, tannim to bharadik khuris Tujea khandar ghatlo.

Amchea kuttumbant ami Jezun xikoil’lo ekchar jiyek zai: Magnneak ekthaim yeun, jevnnak ekthaim bosun ani ghov-bailen, bajar ekcharan Devachi yevzonn fuddem vhorunk zai. Punn zaitê pavtt ami hea tin-ui zageancher ekcharan yeunk favo titlo proitn korunk nam. Amcheach kuttumbant ami dusreank khandar khuris zaleant. Hea fuddem tori hea tin altarancher ami ekcharan jiyeteleanv mhonn bhas diun mhonnum-ya. **KAKLUT AMCHI KOR SAIBA.**

TISREM STHAN: Jezu poilê pavtt dhornnir poddta.

Mogalla Jezu, Tum kalvar porvotar choddta–choddta Tujea gayall kuddik to khursacho bhar gheunk zalonam. Khursachea bharan Tum poilê pavtt dhornnir poddta. Amkam bhogsonnem zhoddchê khatir kitle mhonn gai Tunvem korun ghetle?

Amchea kuttumbant eka-mekak dor vellar bhogsunk ani xantichem vatavoronn sodankal samballun dovrunk, dor eklea vangddeak apovnnem asa. Punn rag kallzan dovrunk ami amchench nhoi bogor amkam dukhoitoleachea-i jivitacher ek bharadik khuris zaleanv ani tankam amchea ragan chepun sokla uddoileant. Hea fuddem amkam dukhoitoleank, dis poddchê adim bhogsonnem diteleank mhonn bhas diun mhonnum-ya, KAKLUT AMCHI KOR SAIBA.

CHOVTEM STHAN: Jezu Aplê avoik mell'ta

Mogalla Jezu, Tujea dukhin Tuji avoi Tujea sangata asa tem polleun Tuka dhir mell'lo astolo. Tuje koxtt polleun Tujê avoik kitlem dukh/koxtt bhogunk poddlem nam zait?

Amchim zaitim kuttumba, ek bhurgem puro, don bhurgim puro. Vo bhurgeam modem ontor dovorpak, zolm-bondi vixim addeche upai (contraceptives), gorbhpat ani yer fokt lingi dhadosponn ghetat. Tankam dista ki tim sarkem kortat. Oxem korun, tim logn sonvskaracher add aplem jivit choloitat ani Prachit Sonvskara viret, dukh dorinastanam Porom' Sonvskar xevtat. Hê toren ami Tujem ani Tujê avoichem asnnem dhirachem zaunchê bodlek, dukhachem korun uddoilam. Osleam kuttumbam khatir bhogsonnem magun mhonnum-ya, KAKLUT AMCHI KOR SAIBA.

PANHVEM STHAN: Jezuk khuris vhorunk adar mell'ta.

Mogalla Jezu, kitlo thoklolo astanam-i, Tum amchê pasot, kalvar porvotar choddot vetai. Tuji xokti unni zata ti polleun Simanv Cyrenkar Tujea adarak pavta.

Amchea kuttumbamni, Kuttumb Seva Kendr, soimba pormannem kuttumb-yevzonnecheam upayancho prochar korta. Hachê voir lokx ghalun, avoi-bapaimni ap-apli zobabdari pallunk zai. Punn ami amchea choddxea kuttumbamni to vaprunk nam vo xikunk umed dakhounk nam. Hea

fuddem soimbik upai xikunk ani dusreank xikounk adarachim zaunk bhas diun mhonnum-ya, KAKLUT AMCHI KOR SAIBA.

SOVEM STHAN: Veronica Jezuchem mukhamoll pusta .

Mogalla Jezu, rogot ani gham' ek zaun, Tujem mukhamoll sarkhem pisudd'lolem. Punn Veronica ek bori kornni korta. Tujem mukhamoll pusta. Hê dukhi vellar pasun Tum Veronikak apli bhett koxi, aplem mukhamoll tea rumallar dovorta.

Anik eka bhurgeak zago dovorunk, dor ekê poti-potinni, aplea kuttumbak Devachi yevzonn sodun kaddunk zai. Ani ek bhurgem zaun asa soglleank ek Devalem dan. Jezun aplo rogtacho nimanno thembo pasun amchê pasot varoilo. Hem monan dovrunk, avoi-bapaimni anieka bhurgea khatir apleo kuddi Devak bhettouk zata kai? Hi Povitr Sobhechi xikounn amchea ani dusreanchea jivitant rigouk ami proitn korteleavn mhonn bhas diun mhonnum-ya, KAKLUT AMCHI KOR SAIBA.

SATVEM STHAN: Jezu dusrê pavtt dhornnir poddta.

Mogalla Jezu, Tuji oskot zaleli kudd anik fuddem vochonk xokti naslolean, dusrê pavtt dhornnir xeveltota; kutumbachea mul'leam ani totvam khatir dhornnir xeveltota.

Atanchim choddxim avoi-bapui kamank vetat. Bhurgeam borabor vell sarunk pavonant. Haka lagun bhurgeank totvam diunk ani tim jiyeunk khottin zata. Avoi-bapui dhornnir poddtat ani tanchê borabor bhurgim-i xeveltatat. Kuttumbant borim mul'leam totvam apnaun jiyeunk vell kaddtolim mhonn bhas diun, mhonnum-ya, KAKLUT AMCHI KOR SAIBA.

ATTVEM STHAN: Jeruzaleachea ostoniank Jezu buzvonn dita.

Mogalla Jezu , itlea koxttamni astanam-i Jeruzaleachea ostoniank Tum koso buzvonn ditai? Hem Tujê lagim koxem ghoddlem?

Amchea kuttumbamni zaitem boreponn asa. Zaitim ami, amchem ghorabik jivit borea totvamni bhorunk, dusream koddlean/pustokantlean xiktanv. Punn hem dusreank xikounk ami choddxim fattim. Anink xikunk ani tem dusreank xikounk Firgojent fuddariponn apnaunk, Family Cell-an bhitor sorunk fuddem sorteleavn mhonn bhas diun mhonnum-ya, KAKLUT AMCHI KOR SAIBA.

NOVEM STHAN: Jezu tistrê pavtt dhornnir xeveltota.

Mogalla Jezu, somazant vostolea vaitta add zhuzunk Tunvem to bharadik khuris Aplea khandar ghetloi ani hi vatt chol'loi. Poddloi punn thoinsoruch ravlonai. Amkam soddvonn favo korunk Tum uttloi ani fuddli vatt chol'loi.

Somajik vaittacher nixed marunk, poriavoronn samballunk, vaitt totvam add zhuzunk, ami amchea kuttumbantlim bhair soron, Jezuchea bollan, somajik bandavollimni misoll zaunk zai. Hea fuddem ami hem korteleavn mhonn bhas diun mhonnum-ya, KAKLUT AMCHI KOR SAIBA.

DHAVEM STHAN: Jezuk vinglo kortat.

Mogalla Jezu, Tujea gayall kuddik anink vinglleponn favo aslem? Tem-i bi sobhemazar? Jezu, kitlem mhonn Tunvem amchê pasot mogan sonslem?

Amchea kuttumbamni, prosn, koxtt, addkholli yetat tednam, Jezun koso fuddo kelo tem Povitr Pustokant mellta. Tem sodam vachunk ani niyallunk gorjechem. Tednach ami Jezu bhaxen, addkholli-prosnacher zoit vhorun, amchi fuddli vatt ami borê bhaxen tankunk pavteleanv. Povitr Pustokant amchem kuttumb khol rigoiteleanv mhonn bhas diun mhonnum-ya, KAKLUT AMCHI KOR SAIBA.

EKRAVEM STHAN: Jezuk khursar khillaitat.

Mogalla Jezu, Tujea gayall kuddik, Tujea haddantlean, atam te lamb, mott'tte khille martat. Dor ek marlolo khillo, mhojea angant xirxiro haddta.

Amchea kuttumbamni azun pasun Povitr Sobhechi xikovnn, Pap Saibache dakhle, doton'nichim pustokam, ani voilem xikop bhitor soronk nam. Haka lagun zaitê pavtt amchea ontoskorinnak vaitt asa tem borem koxem pallun ami jiyetanv ani dusreank xikoitanv. Ekê bhaxen borem ani vaitta modem ontor sangtolea ontoskorinnak ami khursar khillaitanv. Hea fuddem Povitr Sobhechi xikovnn xikunk ani amchea ontoskorinnank Devachi khôxi vinchun kaddunk toyar korteleav mhonn bhas diun mhonnum-ya, KAKLUT AMCHI KOR SAIBA.

BHARAVEM STHAN: Jezu khursar morta.

Mogalla Jezu, koxttanchi vatt chol'lea uprant amchê pasot Tunvem khursar prann soddloi. Kitlem nixttur moronn Tujem! Punn amkam soddvonn favo korunk, Tunvem amchê pasot prann soddloi. Deva Bapachi khôxi Tunvem pall'li.

Povitr Snana vorvim Tuzo Provadik, Rayall ani Yadniki vavr fuddem vhorunk, Tunvem amchea vaittak lagun moronn, novem jivit favo keleim. Tujea khursarcher nodor marun, Tuzo vavr amchea somudayant, Gonvllik Firgoz Sobhent, adi... korunk amchea kuttumbamni aple vangddi dhaddunk zai. Hea fuddem, Tuzo khuris, amkam, amchea somudayant vavr korunk, nett ani umed ditolo khuris zatolo mhonn bhas diun mhonnum-ya, KAKLUT AMCHI KOR SAIBA.

TERAVEM STHAN: Jezuk Khursavoilo denvoitat ani Tachea Mayechea gopant ghaltat.

Jezuchi kudd aplea gopant gheun Tachê avoik kitem bhoglem nam zait? Tori astana, ti Devachi khôxi mandun ghetta ani haka lagun aiz ti sorgar asa.

Amchem kuttumb ghott bun'yadir bandunk, Porom' Sonvskar Jezu, amkam uzvadd ani boll dita. Heach pasot Saibinn Maim amchea kuttumbam pasot dis-rat vinovnni korit asa. Amchea kuttumbant sogllea nirnoyamni Devachi khôxi poilê-voilê suvater dovrunk amkam boll magteleanv mhonn bhas diun mhonnum-ya, KAKLUT AMCHI KOR SAIBA.

CHOVDAVEM STHAN: Jezuk fondant nikipitat.

Tuji kudd nitoll ollimni revddaun, Arimatechea Juzen ekê novê somadint nikipili. Punn tisrea disa To melolo urlo nam; jivont zalo.

Amchea kuttumbamni, ekê dhaktech toren, zaum jivitachea ghoddneantlean, zaum utrantlean, zaum borovpantlean, dusrea kuttumbank dhormporgott'nnar zaum yeta. Borem korteleank Dev khoichea-na-khoichea vatten pavtach! Fondant dovrinam punn punorjivont korta. Hea fuddem amchem dor ek kuttumb, dhormporgott'nnar kuttumb zaunk, amchea borea jivitantlean Jezuchi chal disun yetoli mhonn bhas diun mhonnum-ya, KAKLUT AMCHI KOR SAIBA

XEVOTTACHEM MAGNNEM: Sorginchea Bapa, Tuzo Put, Porom' Sonvskarachea rupan amchê modem ravun, amchea kuttumbank, uzvadd ani boll zata. Haka lagun ami Tuka dhinvastanv. Aiz ami hi Tujea Putachi khursachi vatt niyall'tana, jeo bhasavneeo keleat teo amchea kuttumbamni pallunk amkam dor ekleak Tuji kurpa di. Hem ami magtanv Tujea mogall Putachê nanvim . AMEN

3. Kuttumba, mog amchem misanv: khuxalkayen fuddem vhorum-ya

SURVATECHIM UTRAM: Mogall bhavam-bhoinnimnô, Jezuchi khursachi vatt niyallunk maye-mogacho yevkar. Aiz ami, '*Kuttumba, mog amchem misanv: khuxalkayen fuddem vhorum-ya*' hea vixoyacher hi khursachi vatt choltana niyall'teleanv. Jezun amchea moga khatiruch hi khursachi vatt tanklea. Mog Aplem misanv korun To hea sonvsarant jiyelo. Tor ami, amchea jivitacho hetu ani misanv MOG korunk, hi khursachi vatt niyall'tana, amchea jivita sfurti gheum-ya.

POILEM STHAN: Jezucher mornnachem formonn martat.

Mogalla Jezu, Tunvem hea sonvsarant borem korun jiyeloi. Borem kortana pasun te Tujer dolle lavun asle. Xekim tannim Tujer mornnachem formonn marlem. Tori astana tanchê sovem pasun Tunvem Devacho rupkar polleloi. (*ogeponn*)

Amchea jivitan ami borem kortanv tedna vo borem korunk sodtanv tedna amcher-ui konn na zalear konn dolle lavun ravtat. Tanche-i sovem ami Tuzo rupkar polleunk, tankam bhogsunk ani anondan apoilelea jivita hanvem veng marunk Tum mhaka xikoi Jezu. **KAKLUT AMCHI KOR SAIBA.**

DUSREM STHAN.: Jezuchea khandar khuris ghaltat.

Mogalla Jezu, Devachea moga viret hê piddek poddlolea somazak Tum Devachea mogacho vanttpi zaloi. Piddek sampoddleank borim korun tankam Devacho thav naslolo mog vanttloi. Tori astana tannim to bharadik khuris Tujea khandar ghatlo.

Mhojea kuttumbant jedna hanv Devachea mogacho vanttpi zatam tedna pasun mhaka zaitem bhogunk poddta. Konn na zalear konn nibam sodun mhaka toddun uddoitat. Ekê bhaxen to mhaka ek bharadik khuris zata. Tunvem khandar to khuris ghetloi tosoch mhaka-i to uklun, niraxi na zaun, bogor Tum mhojê borabor asai mhonn vollkhun cholonk mhaka xikoi Jezu. **KAKLUT AMCHI KOR SAIBA.**

TISREM STHAN: Jezu poilê pautt dhornnir poddta.

Mogalla Jezu, Tujea jivitan Tunvem dadlea-bailek manan lekhun, lingik veglleponn vollkhunk Tunven amkam xikovnn dovorlea. Punn tori astana Tujea jivitacho khuris zodd korunk tannim zaite proitn kele. Xekim khoreaninch to bharadik khuris khandar gheun Tuka cholunk poddlem. Choltam-choltam Tum-ui tea khursachea bharan cheploi ani poilê pavtt dhornnir xevtoloi.

Amchea kuttumbant dadlea-bailek manan lekhunk, tanchem lingik veglleponn zanno zaunk goroz. Punn hacher ami zaitê pavtt durlokx ghalun, aplench khorem mhonnon, dusreacher khursacho bhar zodd korun, taka dhornnir xevtola. KAKLUT AMCHI KOR SAIBA.

CHOVTEM STHAN: Jezu Aplê avoik mell'ta

Mogalla Jezu, Deavcho mog folladik korunk, Tunvem Tujem apovnnem vinchun kaddlem ani tem folladik kelem. Tujê avoin, Tujo mat sangat kednanch soddunk nam. Aiz hea khursachê vatter pasun, soglich dukhabhorit, Tujê borabor ti asa.

Amchea kuttumbik jivitan Devacho mog folladik korunk, avoi-bapain aplem apovnnem vinchun kaddlam. Bhurgeank aplê dekhintlean hoch Devacho mog dakholl korunk tankam-i kherit kaido asa. Punn hanvem mhojem apovnnem favo tê porim nan jiyeun, Devacho mog dakholl korunk nam. KAKLUT AMCHI KOR SAIBA.

PANHVEM STHAN: Jezuk khuris vhorunk adar mell'ta.

Mogalla Jezu, amcho mog sopurnntayen korunk to khuris gheun Tum fuddem geloi. Punn vetam vetam to bharadik khuris vhoronk Tuka bhov avgodd zalem. Tedna Simanv Cyrenkar to vhoronk Tuka adar dita.

Logn Sonvskar nhõi fokot poti-potinnink ek kortat, bogor ekameka sovem sopurnntayen mog diunk-gheunk apoita. Punn sabar pavtti, ekamekachea osoktayank lagon, khuris zodd zala tedna Tujer to bhar soddchê bodlek ami ekamekaxim niraxi zaun dis kaddtanv. KAKLUT AMCHI KOR SAIBA.

SOVEM STHAN: Veronica Jezuchem mukhamoll pusta .

Mogalla Jezu, sogllea gham-rogtan buddon Tunvem kalvar porvotar vochpachi vatt dhorli. Itlea koxttamni revoddlo astana-i Tujem mukhamoll pustolea Veronikak Tuzo rupkar chapun diloi.

Lognacheo bhasavneon ditat tedna poti-potinn Devachea hatantlim yetolea bhurgeank ugttim mhonn bhas ditat. Oxem tim, aplea logn moga voilean, Devachea adaran, sonvsaracho fuddar bandpi zatat. Punn amkam zai tedna ani zai titlinch bhurgim zolmank haddun Tuje koxtt nirfoll keleat. Ami gham varoitany tedna pasun Tum amkam adar diupi asa mhonn ami bhavart dovrunk nam. KAKLUT AMCHI KOR SAIBA.

SATVEM STHAN: Jezu dusrê pavtt dhornnir poddta.

Mogalla Jezu, amchea jivitan toxench somazant kallok asa to uzvaddan bhorunk Tum dusrê pavtti dhornnir aptton soklach ravunk nam. Amkam dekh zaunk Tum utthloi ani fuddli vatt dhorli.

Sonvsarant sogllem sarkem cholonam tem polleun, amchea kuttumbant, bolkanvant bosun vo vaddeant tacheo khobroch keleat. Tea kallokant Tujim totvam gheun uzvadd zaunk amchea kuttumbachea vagddeank favo to tenko diunk nam vo vell nam mhonn nib diun konnuch bhair soronk nam. KAKLUT AMCHI KOR SAIBA.

ATTVEM STHAN: Jeruzaleachea ostoniank Jezu buzvonn dita.

Mogalla Jezu, teo ostonio Tuka lagon roddtaleo. Punn tanchea dukhovlolea kuttumbank Tum buzvonn ditai. Kedem vhoddlem rund kalliz Tujem!

Amchea kuttumbant thaun somudayik jivitan misoll zaun dukhovlolea kuttumbank buzvonn divpi zaunk Tum amkam ulo kortai. Punn ami amchench gheun dis kaddtany. KAKLUT AMCHI KOR SAIBA.

NOVEM STHAN: Jezu tistrê pavtt dhornnir xevtota.

Mogalla Jezu, khursachea bharan Tum tistrê pavtt zomnir apttolo. Punn amchea moga khatir, amkam soddvonn favo korunk, Tum utthloi and fuddem chol'loi. Hea Tujea kornneantlean Tunvem amchea dukhovlolea jivitak zaiti zannvai xikoili.

Amchea jivitant zaito dukhi asat. Veta thoim konn nam konn amkam dukhoitat. Amchea jivitak fuddo korunk zannvai nam aslolean ami tidttanv vo ragar zatanv ani challvon dis kaddtanv. Povitr Sobhechea dakhleamni asloli zannvai xikun, hea dukhintlean bhair soronk, Povitr Sobhen amkam kel'lea uleak ami kan diunk nam. Dhornnir xevtun urleanv. KAKLUT AMCHI KOR SAIBA.

DHAVEM STHAN: Jezuk vingllo kortat.

Mogalla Jezu, Tum Devacho put zaunui tannim Tuka vingllo kelo. Tunvem jivitachi sonvskrutai jiyeunk ani ti porgott korunk vatt dakhoili mhonn Tuka vingllo kelo.

Amchea kuttumbamni jivitachi sonvskrutai mandun gheunk avgodd zalam. Eklo dusreak sokla uddouk soeg sodit asa. Jivitacho prochar korpiank pasun khuxin uddoileant. Jivitachê sonvskrutayechem avronn nam ghalun ami vaitt korpachê sonvskrutayen vingllim bhovleanv. KAKLUT AMCHI KOR SAIBA.

EKRAVEM STHAN: Jezuk khursar khillaitat.

Mogalla Jezu, kitlê dharunnayen tannim Tujea haddantlean te mott'te khille marle! Amchea moga pasot, poilo dhormporgott'nnar zaloi. Tujea hea mogan zaitim apovnnim upzoilim.

Amchem kuttumb dhorporgott'nnar zaunk, kuttumbachem chovtem karya amkam ugddas korta. Tori astana ami amchea bhurgeank, xezareank, firgojent vo somazant hem karya pallunk nam. Boltench zalear oslem ulovp vo xikop khuxin dovrin, ami Tuka khursar khillaunuch dovorla. KAKLUT AMCHI KOR SAIBA.

BARAVEM STHAN: Jezu khursar morta.

Mogalla Jezu, khursar prann soddun Tunvem amkam soddvonn favo keli. Khorelem fuddariponn amkam dakhoun dilem. Ixtta sovem khoro mog amkam dakholl keloi.

Amchea kuttumban somazache sevek fuddari ghetolem korunk, ami amchea kuttumbant fuddariponn upzounk panvlam uklunk zai aslolim. Punn somazachea bhirantin vo hache-tachea bhirantin ami aslolem fuddariponnui dhampun dovorlam ani oxem somazak moronk soddun dilam. KAKLUT AMCHI KOR SAIBA.

TERAVEM STHAN: Jezuk Khursavoilo denvoitat ani Tachea Mayechea gopant ghaltat.

Mogalla Jezu, khursar thaun pasun Tuka vaitt kortoleank bhogxile. Amchê Mayen pasun aplea kallzak ballo topun gheun tankam bhogxile. Atam Tuji kudd aplea gopant gheun, aplê dukhin pasun, bhogsonneachi dekh zali.

Amchem kuttumb bhogsonneachem korunk, Tujê ani Saibinn Maye bhaxen, bhogsonneachim mon'xam zaunk goroz. Bhogxil'lea uprant amchea jivitan dukh asa tem sukhan bodoltolem korunk ami favo tim panvlam gheunk nam. Amchich jid'dh gheun, amchem ani dusreanchem sukh ami ibaddlam. KAKLUT AMCHI KOR SAIBA.

CHOVDAVEM STHAN: Jezuk fondtant nikipitat.

Mogalla Jezu, Tuji kudd ekê novê somadin, nikipitat. Arimetachea Juzen apnnank toyar kelolê somadhi Tuka dili.

Amchem kuttumb, dusream sovem ami favo tê porim udar zaunk nam. Arimetachea Juze bhaxen ami zaunchê bodlek ami 'hanv mhaka, Dev somestank', hem dhoronn gheun amchem kuttumbik jivit zaitê pavtt ami jijeleanv. KAKLUT AMCHI KOR SAIBA

XEVOTTACHEM MAGNNEM: Sorginchea Bapa, amchem kuttumb, kuttumb koxem jiyeunk amkam hea ak'khea vorsak ulo marla. Koxem mog amchem misanv korun, amchea kuttumbachea vangddeank ani dusreank, ho mog, utrantlean ani kornneantlean pavouunk, aiz ami odik kholayen niyall'lam. Tuzo mog, amchea, toxench amchea kuttumbachea vangddeanchea jivitan ghalunk, aiz thaun odik nettan proitn korunk Jezu zaunk amchem boll. Hem ami magtanv Tujea mogall Putachê nanvim. AMEN.